

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

॥ శ్రీస్తు తిః ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness *śrīmad āṅḍavan* of *śrīraṅgam*

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ శ్రీస్తుతిః ॥

శ్రీమాన్ వేంకటనాథార్యః కవితార్కికకేసరీ।
వేదాంతాచార్యవర్యో మే సన్నిధత్తాం సదా హృది॥

మానాతీ తప్రథితవిభవాం మంగళం మంగళానాం
వక్షఃపీఠీం మధువిజయినో భూషయంతీం స్వకాంత్యా।
ప్రత్యక్షానుశ్రవికమహిమప్రార్థినీనాం ప్రజానాం
శ్రేయోమూర్తిం శ్రియమశరణస్తాం శరణ్యాం ప్రపద్యే॥ 1 ॥

ఆవిర్భావః కలశజలధావద్వరే వాఽపి యస్యాః
స్థానం యస్యాః సరసిజవనం విష్ణువక్షఃస్థలం వా।
భూమా యస్యా భువనమఖిలం దేవి దివ్యం పదం వా
స్తోకప్రజ్ఞైరనవధిగుణా స్తూయసే సా కథం త్వం॥ 2 ॥

స్తో తవ్యత్వం దిశతి భవతీ దేహిభిః స్తూయమానా
తామేవ త్వామనితరగతిః స్తో తుమాశంసమానః।
సిద్ధారంభః సకలభువనశ్లాఘనీయో భవేయం
సేవాపేక్షా తవ చరణయోః శ్రేయసే కస్య న స్యాత్॥ 3 ॥

యత్సంకల్పాద్భవతి కమలే యత్ర దేహిన్యమిషాం
జన్మస్థేమప్రళయరచనా జంగమాజంగమానాం।
తత్ కల్యాణం కిమపి యమినామేకలక్ష్యం సమాధౌ
పూర్ణం తేజః స్ఫురతి భవతీపాదలాక్షారసాంకం॥ 4 ॥

నిష్ప్రీత్యాహప్రణయఘటితం దేవి నిత్యానపాయం
విష్ణుస్త్యం చేత్యనవధిగుణం ద్వంద్వమనోన్యలక్ష్యం।

శేషశ్చిత్తం విమలమనసాం మౌళయశ్చ శ్రుతీనాం
సంపద్యంతే విహరణవిధౌ యస్య శయావిశేషాః ॥ 5 ॥

ఉద్దేశ్యత్వం జనని భజతోరుజ్జితోపాధిగంధం
ప్రత్యగ్రూపే హవిషి యువయోరేకశేషిత్వయోగాత్ ।
పద్మే పత్యుస్తవ చ నిగమైర్నిత్యమన్విష్యమాణో
నావచ్ఛేదం భజతి మహిమా నర్తయ మానసం నః ॥ 6 ॥

పశ్యంతీషు శ్రుతిషు పరితః సూరిబృందేన సార్థం
మధ్యేకృత్య త్రిగుణఫలకం నిర్మితస్థానభేదం ।
విశ్వాధీశప్రణయిని సదా విభ్రమద్యూతవృత్తౌ
బ్రహ్మేశాద్యా దధతి యువయోరక్షశారప్రచారం ॥ 7 ॥

అన్యేశానా త్వమసి జగతః సంశ్రయంతీ ముకుందం
లక్ష్మీః పద్మా జలధితనయా విష్ణుపత్నిందిరేతి ।
యన్నామాని శ్రుతిపరిపణాన్యేవమావర్తయంతో
నావర్తంతే దురితపవనప్రేరితే జన్మచక్రే ॥ 8 ॥

త్వామేవాహుః కతిచిదపరే త్వత్ప్రియం లోకనాథం
కిం తైరంతఃకలహమలినైః కించిదుత్తిర్య మగ్నైః ।
త్వత్సంప్రీత్యై విహరతి హరౌ సంముఖీనాం శ్రుతీనాం
భావారూఢౌ భగవతి యువాం దంపతీ దైవతం నః ॥ 9 ॥

ఆపన్నార్నిప్రశమనవిధౌ బద్ధదీక్షస్య విష్ణోః
ఆచఖ్యుస్తావం ప్రియసహచరీమైకమత్యోపపన్నాం ।
ప్రాదుర్భావైరపి సమతనుః ప్రాధ్వమన్వియసే త్వం
దూరోత్తిష్టైరివ మధురతా దుగ్ధరాశేస్తరంగైః ॥ 10 ॥

ధత్తే శోభాం హారి మరకతే తావకీ మూర్తిరాద్యా
తన్వీ తుంగస్తనభరనతా తప్తజాంబూనదాభా ।

యస్యాం గచ్ఛంతు్యదయవిలయైర్నిత్యమానందసింధౌ
ఇచ్ఛావేగోల్లసితలహరీవిభ్రమం వ్యక్తయస్తే ॥ 11 ॥

ఆసంసారం వితతమఖిలం వాజ్మయం యద్విభూతిః
యద్భూభంగాత్ కుసుమధనుషః కింకరో మేరుధన్వాః
యస్యాం నిత్యం నయనశతకైరేకలక్ష్యో మహేంద్రః
పద్మే తాసాం పరిణతిరసౌ భావలేశైస్త్యదీయైః ॥ 12 ॥

అగ్రే భర్తుః సరసిజమయే భద్రపీఠే నిషణ్ణాం
అంభోరాశేరధిగతసుధాసంప్లవాదుత్థితాం త్వాం
పుష్పాసారస్థగితభువనైః పుష్కలావర్తకాద్యైః
క్లప్తారంభాః కనకకలశైరభ్యషించన్ గజేంద్రాః ॥ 13 ॥

ఆలోక్య త్వామమృతసహజే విష్ణువక్షఃస్థలస్థాం
శాపాక్రాంతాః శరణమగమన్ సావరోధాః సురేంద్రాః
లబ్ధ్వా భూయస్త్రిభువనమిదం లక్షితం త్వత్కటాక్షైః
సర్వాకారస్థిరసముదయాం సంపదం నిర్విశంతి ॥ 14 ॥

ఆర్తత్రాణవ్రతిభిరమృతాసారనీలాంబువాహైః
అంభోజానాముషసి మిషతామంతరంగైరపాంగైః
యస్యాం యస్యాం దిశి విహారతే దేవి దృష్టిస్త్యదీయా
తస్యాం తస్యామహమహమికాం తన్వతే సంపదోఘాః ॥ 15 ॥

యోగారంభత్వరితమనసో యుష్మదైకాంత్యయుక్తం
ధర్మం ప్రాప్తం ప్రథమమిహ యే ధారయంతే ధనాయాం
తేషాం భూమేర్ధనపతిగృహోదంబరాదంబుధేర్వా
ధారా నిర్యాంత్యధికమధికం వాంఛితానాం వసూనాం ॥ 16 ॥

శ్రేయస్కామాః కమలనిలయే చిత్రమామ్నాయవాచాం
చూడాపీడం తవ పదయుగం చేతసా ధారయంతః

చత్రచ్చాయాసుభగశిరసశ్చామరస్మేరపార్శ్వాః
 శ్లాఘాశబ్దశ్రవణముదితాః స్రగ్వీణః సంచరంతి || 17 ||

ఊరీకర్తుం కుశలమఖిలం జేతుమాదీనరాతీన్
 దూరీకర్తుం దురితనివహం త్యక్తుమాద్యామవిద్యామ్ |
 అంబ స్తంబావధికజననగ్రామసీమాంతరేఖాం
 ఆలంబంతే విమలమనసో విష్ణుకాంతే దయాం తే || 18 ||

జాతాకాంక్షా జనని యువయోరేకసేవాధికారే
 మాయాలీఢం విభవమఖిలం మన్యమానాస్తృణాయ |
 ప్రీత్యై విష్ణోస్తవ చ కృతినః ప్రీతిమంతో భజంతే
 వేలాభంగప్రశమనఫలం వైదికం ధర్మసేతుమ్ || 19 ||

సేవే దేవి త్రిదశమహిళామౌళిమాలార్చితం తే
 సిద్ధిక్షేత్రం శమితవిపదాం సంపదాం పాదపద్మమ్ |
 యస్మిన్నీషన్నమితశిరసో యాపయిత్వా శరీరం
 వర్తిష్యంతే వితమసి పదే వాసుదేవస్య ధన్యాః || 20 ||

సానుప్రాసప్రకటితదయైః సాంద్రవాత్సల్యదిగ్గైః
 అంబ స్నిగ్ధైరమృతలహరీలబ్ధసబ్రహ్మచర్యైః |
 ఘర్మే తాపత్రయవిరచితే గాఢతప్తం క్షణం మాం
 ఆకించన్యగ్లపితమనఘైరార్ద్రయేథాః కటాక్షైః || 21 ||

సంపద్యంతే భవభయతమిభానవస్తృత్ప్రసాదాత్
 భావాః సర్వే భగవతి హరౌ భక్తిముద్వేలయంతః |
 యాచే కిం త్వామహమిహ యతః శీతలోదారశీలా
 భూయో భూయో దిశసి మహతాం మంగళానాం ప్రబంధామ్ || 22 ||

మాతా దేవి త్వమసి భగవాన్ వాసుదేవః పితా మే
 జాతః సోఽహం జనని యువయోరేకలక్ష్యం దయాయాః |
 దత్తో యుష్మత్పరిజనతయా దేశికైరప్యతస్త్వం
 కిం తే భూయః ప్రియమితి కిల స్మేరవక్త్రా విభాసి || 23 ||

కల్యాణానామవికలనిధిః కాఽపి కారుణ్యసీమా
 నిత్యామోదా నిగమవచసాం మౌళిమందారమాలా |
 సంపద్ధివ్యా మధువిజయినః సన్నిధత్తాం సదా మే
 సైషా దేవీ సకలభువనప్రార్థనాకామధేనుః || 24 ||

ఉపచితగురుభక్తైరుత్థితం వేంకటేశాత్
 కలికలుషనివృత్త్యై కల్పమానం ప్రజానాం |
 సరసిజనిలయాయాః స్తోత్రమేతత్ పఠంతః
 సకలకుశలసీమాః సార్వభౌమా భవంతి || 25 ||

|| ఇతి శ్రీస్తుతిః సమాప్తా ||

కవితార్కికసింహాయ కల్యాణగుణశాలినే |
 శ్రీమతే వేంకటేశాయ వేదాంత గురవే నమః ||